

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē kiṣkindhākāṇḍē*

**॥ *ēkōnaviṃśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ *ēkōnaviṃśaḥ sargaḥ* ॥

*palāyamānairvānaraiḥ saha vārtālāpaṃ kṛtvā  
sāṅgadāyāstārāyā vāliṇaḥ samīpa āgamaṇaṃ tasya  
duravasthāmālōkyā tasyā rōdanaṃ ca*

*sa vānaramahārājah  
śayānaḥ śarapīḍitaḥ |  
pratyuktō hētumadvākyai -  
rnōttaraṃ pratyapadyata ॥ 4.19.1 ॥*

*aśmabhiḥ paribhinnāṅgaḥ  
pādapairāhatō bhṛśam |  
rāmabāṇēna cākrāntō  
jīvitāntē mumōha saḥ ॥ 4.19.2 ॥*

*taṃ bhāryā bāṇamōkṣēṇa  
rāmadattēna saṃyugē |  
hataṃ plavagaśārdūlaṃ  
tārā śuśrāva vāliṇam ॥ 4.19.3 ॥*

*sā saputrāpriyaṃ śrutvā  
vadhaṃ bhartuḥ sudāruṇam |*

niṣpapāta bhṛśaṃ tasmā -  
dudvignā girikandarāt || 4.19.4 ||

yē tvaṅgadaparīvārā  
vānarā hi mahābalāḥ |  
tē sakārmukamālōkya  
rāmaṃ trastāḥ pradudruvuḥ || 4.19.5 ||

sā dadarśa tatastrastān  
harīnāpatatō drutam |  
yūthādēva paribhraṣṭān  
mṛgān nihatayūthapān || 4.19.6 ||

tānuvāca samāsādya  
duḥkhitān duḥkhitā satī |  
rāmavitrāsītān sarvā -  
nanubaddhānivēṣubhiḥ || 4.19.7 ||

vānarā rājasimḥasya  
yasya yūyaṃ puraḥsarāḥ |  
taṃ vihāya suvitrastāḥ  
kasmād dravata durgatāḥ || 4.19.8 ||

rājyahētōḥ sa cēd bhrātā  
bhrātrā krūrēṇa pātitaḥ |  
rāmēṇa prahitairdūrā -  
nmārgaṇairdūrapātibhiḥ || 4.19.9 ||

kapipatnyā vacaḥ śrutvā  
kapayaḥ kāmarūpiṇaḥ |

prāptakālamaviśliṣṭa -

mūcurvacanamaṅganām || 4.19.10 ||

jīvaputrē nivartasva

putraṃ rakṣasva cāṅgadam |

antako rāmarūpēṇa

hatvā nayati vālinam || 4.19.11 ||

kṣiptān vṛkṣān samāvidhya

vipulāśca tathā śilāḥ |

vālī vajrasamairbāṇai -

rvajrēṇēva nipātitaḥ || 4.19.12 ||

abhibhūtamidam sarvaṃ

vidrutaṃ vānaraṃ balam |

asmin plavagaśārdulē

hatē śakrasamaprabhē || 4.19.13 ||

rakṣyatām nagarī śūrai -

raṅgadaścābhiṣicyatām |

padasthaṃ vāliṇaḥ putraṃ

bhajiṣyanti plavaṅgamāḥ || 4.19.14 ||

athavārucitaṃ sthāna -

miha tē rucirānanē |

āviśanti ca durgāṇi

kṣipramadyaiva vānarāḥ || 4.19.15 ||

abhāryāḥ sahabhāryāśca

santyaatra vanacāriṇaḥ |

lubdhēbhyō vipralabdhēbhya -  
stēbhyō naḥ sumahadbhayam || 4.19.16 ||

alpāntaragatānāṃ tu  
śrutvā vacanamaṅganā |  
ātmanaḥ pratirūpaṃ sā  
babhāṣē cāruhāsinī || 4.19.17 ||

putrēṇa mama kiṃ kāryaṃ  
rājyēnāpi kimātmanā |  
kapisimhē mahābhāgē  
tasmin bhartari naśyati || 4.19.18 ||

pādamūlaṃ gamiṣyāmi  
tasyaivāhaṃ mahātmanaḥ |  
yō'sau rāmaprayuktēna  
śarēṇa vinipātitaḥ || 4.19.19 ||

ēvamuktvā pradudrāva  
rudatī śōkamūrcchitā |  
śiraścōraśca bāhubhyāṃ  
duḥkhēna samabhighnatī || 4.19.20 ||

sā vrajantī dadarśātha  
patiṃ nipatitaṃ bhuvi |  
hantāraṃ dānavēndrāṇāṃ  
samarēṣvanivartinām || 4.19.21 ||

kṣēptāraṃ parvatēndrāṇāṃ  
vajrāṇāmiva vāsavam |

mahāvātasamāviṣṭaṃ

mahāmēghaughaniḥsvanam || 4.19.22 ||

śakratulyaparākrāntaṃ

vṛṣṭvēvōparataṃ ghanam |

nardantaṃ nardatāṃ bhīmaṃ

śūraṃ śūrēṇa pātitaṃ |

śārdūlēnāmiṣasyārthē

mṛgarājamivāhatam || 4.19.23 ||

arcitaṃ sarvalōkasya

sapatākaṃ savēdikam |

nāgahētōḥ suparṇēna

caityamunmathitaṃ yathā || 4.19.24 ||

avaṣṭabhyāvatiṣṭhantaṃ

dadarśa dhanurūrjitaṃ |

rāmaṃ rāmānujaṃ caiva

bhartuścaiva tathānujam || 4.19.25 ||

tānatītya samāsādya

bhartāraṃ nihataṃ raṇē |

samīkṣya vyathitā bhūmau

sambhrāntā nipapāta ha || 4.19.26 ||

suptēva punarutthāya

āryaputrēti vādinī |

rurōda sā patim drṣṭvā

saṃvītaṃ mṛtyudāmabhiḥ || 4.19.27 ||

*tāmavēkṣya tu sugrīvaḥ*

*krōśantīm kurarīmiva |*

*viṣādamagamat kaṣṭam*

*dṛṣṭvā cāṅgamāgatam || 4.19.28 ||*

*|| ityārṣe śrīmadrāmāyaṇe vālmikīye ādikāvye*

*kiṣkindhākāṇḍe ēkōnaviṃśaḥ sargaḥ ||*